

ЛЮБИМЫЯ КАЗКІ

СЕЛЯНІН- ЗВЯЗДАР



Жыў-быў у адным царстве кароль. Як і ўсе каралі, быў ён казачна багаты, і куфры ягоныя трашчалі ад скарбаў. І вось аднойчы сталася так, што кароль згубіў свой любімы пярсцёнак. Ён загадаў сваім служкам абшукаць усё на-




ваколле, але пярсцёнак як растаў. Тады вестуны імем караля паўсюль паведамлілі аб тым, што прадказальніка, які ўказа на месцазнаходжанне пярсцёнка, яго вялікасць узбагаціць на ўсё жыццё.

Даведаўся аб тым каралеўскім указе і селянін па імені Гамбара, што азначае «рак». Чаму яго так назвалі, ніхто не ведаў. Сам жа ён казаў, што гэтае імя прынясе яму вялікае багацце.

Гамбара не ўмеў ні чытаць, ні пісаць, і за душой у яго не было ні гроша. А паколькі страчваць яму было няма чаго, ён вырашыў паспытаць шчасця і адправіцца да караля.

Прышоўшы ў палац, ён прадставіўся вядомым звяздаром-прадказальнікам і прапанаваў свае паслугі.



Кароль загадаў адвесці яму адзін з пакояў у палацы. Пакой быў запоўнены кнігамі па астралогіі, хірамантыі і магіі, а на вялікім сталё ляжалі папера, пяро і атрамант. Гамбара ўсеўся за стол і пачаў гартаць тоўстую кнігу. Ён, не ўмеючы чытаць, не разумеў у ёй ні слова, але ўсё ж такі ўзяў пяро і на аркушы паперы стаў рабіць пазнакі. А паколькі пісаць ён таксама не ўмеў, знакі выходзілі такімі дзіўнымі, што служкі, якія тройчы ў дзень прыносілі яму ежу, вырашылі, што гэта найвялікшы з прадказальнікаў.

